



ഹരിതകേരളം മിഷൻ
കേരള സർക്കാർ



18.04.2020

പത്രക്കുറിപ്പ്

**‘ആരോഗ്യമുള്ള നാടിന് വൃത്തിയുള്ള വീട്’
ചാലഞ്ചുമായി ഹരിതകേരളം മിഷൻ**

ലോക്ഡൗൺ കാലത്ത് മാലിന്യസംസ്കരണ ചാലഞ്ചുമായി ഹരിതകേരളം മിഷൻ. പകർച്ച വ്യാധികൾ തങ്ങളുടെ വീട്ടിൽ നിന്നും പടരുവാനുള്ള സാഹചര്യം ഒഴിവാക്കുന്നതിന് ഓരോ വീട്ടുകാരും അനുവർത്തിക്കേണ്ട കാര്യങ്ങൾ ഉൾപ്പെടുത്തി **‘ആരോഗ്യമുള്ള നാടിന് വൃത്തിയുള്ള വീട്’** എന്നതാണ് മുദ്രാവാക്യവുമായാണ് ചാലഞ്ച്.

കോവിഡിനൊപ്പം മറ്റ് പകർച്ച വ്യാധികളെയും തുരത്താൻ സഹായിക്കുന്നവയാണ് ഇത്. മാലിന്യങ്ങളുടെ അളവ് പരമാവധി കുറയ്ക്കുക, ഉള്ള മാലിന്യങ്ങൾ തരംതിരിക്കുക, അഴുകുന്ന മാലിന്യങ്ങൾ വീട്ടിൽ തന്നെ കമ്പോസ്റ്റ് ആക്കിയോ മറ്റു വിധത്തിലോ സംസ്കരിക്കുക, അഴുകാത്ത മാലിന്യങ്ങൾ തരംതിരിച്ച് പ്രത്യേകം സൂക്ഷിക്കുക, അവ തദ്ദേശ ഭരണ സ്ഥാപനം ഏർപ്പാടാക്കിയിട്ടുള്ള ശേഖരണ കേന്ദ്രങ്ങളിൽ എത്തിക്കുകയോ ഹരിതകർമ്മസേനയ്ക്കു കൈമാറുകയോ ചെയ്യുക, കൊതുകു നശീകരണം ലക്ഷ്യമിട്ട് വീട്ടിലെയും പരിസര പ്രദേശങ്ങളിലേയും വെള്ളം കെട്ടി നിൽക്കുന്നത് ഒഴിവാക്കുക, എലികളെ നശിപ്പിക്കുക, എലികൾ പെരുകുന്ന സാഹചര്യം ഒഴിവാക്കുക തുടങ്ങിയവയാണ് ചാലഞ്ചിൽ മുഖ്യമായും ഏറ്റെടുക്കേണ്ടത്. ചാലഞ്ച് ഏറ്റെടുക്കുന്നവരുടെ വീടുകളിൽ മാലിന്യ സംസ്കരണത്തിന്റെ മികവ് എത്രത്തോളമാണെന്ന് സ്വയം വിലയിരുത്തി ഗ്രേഡ് ചെയ്യാം. മികവിന്റെ അടിസ്ഥാനത്തിൽ ഫൈവ് സ്റ്റാർ വരെ ലഭിക്കാം.

ഏപ്രിൽ 30 വരെ നീണ്ടുനിൽക്കുന്ന ചാലഞ്ചിൽ ഇന്നു മുതൽ പങ്കാളികളായി വീടുകളിലെ മാലിന്യ സംസ്കരണ പ്രവർത്തനങ്ങൾ ആരംഭിക്കാം. ഏപ്രിൽ 25 ന് ഗ്രേഡ് ചെയ്യേണ്ട മാനദണ്ഡങ്ങൾ ഹരിതകേരളം മിഷൻ പ്രഖ്യാപിക്കും. തുടർന്ന് ഒരാഴ്ച നിങ്ങളുടെ വീട് ഈ മാനദണ്ഡങ്ങളനുസരിച്ച് എത്ര സ്കോർ നേടി എന്നു നോക്കി വീണ്ടും മെച്ചപ്പെടുത്താം. മേയ് ആദ്യവാരം ഫൈനൽ ഗ്രേഡിങ് നടത്താം. ലഭിച്ച സ്റ്റാറുകൾ ഹരിതകേരളം മിഷനെ അറിയിക്കാം. ഇതിൽ നിന്നും നറുക്കെടുപ്പിലൂടെ വിജയികളാവുന്നവർക്ക് സമ്മാനം നൽകും. വീട്ടിലുള്ള മാലിന്യ സംസ്കരണ സംവിധാനങ്ങൾ, തരംതിരിക്കുന്ന രീതികൾ, സെൽഫികൾ തുടങ്ങിയവയും ഇതോടൊപ്പം പങ്കുവയ്ക്കാം.

ഏപ്രിൽ 25 നു പ്രസിദ്ധീകരിക്കുന്ന മാനദണ്ഡങ്ങളോടൊപ്പം സ്കോറും ചിത്രങ്ങളും അയയ്ക്കാനുള്ള ഇ-മെയിൽ വിലാസം അറിയിക്കുമെന്ന് ഹരിതകേരളം മിഷൻ എക്സിക്യൂട്ടീവ് വൈസ് ചെയർപേഴ്സൺ ഡോ. ടി.എൻ. സീമ അറിയിച്ചു.

**പബ്ലിക് റിലേഷൻസ് ഓഫീസർ
ഹരിതകേരളം മിഷൻ**